

SENTENZA TAL-QORTI TAL-ĠUSTIZZJA (Awla Manja)

14 ta' Ottubru 2008\*

Fil-Kawża C-353/06,

li għandha bħala suġġett talba għal decizjoni preliminari skont l-Artikolu 234 KE, imressqa mill-Amtsgericht Flensburg (il-Ġermanja), permezz ta' decizjoni tas-16 ta' Awwissu 2006, li waslet fil-Qorti tal-Ġustizzja fit-28 ta' Awwissu 2006, fil-kawża mressqa minn:

**Stefan Grunkin,**

**Dorothee Regina Paul,**

fil-preżenza ta':

**Leonhard Matthias Grunkin-Paul,**

**Standesamt Niebüll,**

\* Lingwa tal-kawża: il-Ġermaniż.

IL-QORTI TAL-ĠUSTIZZJA (Awla Manja),

komposta minn V. Skouris, President, P. Jann (Relatur), C. W. A. Timmermans, A. Rosas, K. Lenaerts u M. Ilešič, Presidenti tal-Awla, G. Arestis, A. Borg Barthet, J. Malenovský, J. Klučka, U. Löhmus, E. Levits u C. Toader, Imħallfin,

Avukat Ġenerali: E. Sharpston,  
Reġistratur: H. von Holstein, Assistent Reġistratur,

wara li rat il-proċedura bil-miktub u wara s-seduta tal-11 ta' Diċembru 2007,

wara li kkunsidrat l-osservazzjonijiet ipprezentati:

— għal S. Grunkin, minnu stess,

— għall-Gvern Ġermaniż, minn M. Lumma kif ukoll minn J. Kemper, bħala aġenti,



— għall-Kummissjoni tal-Komunitajiet Ewropej, minn D. Maidani u S. Gruenheid kif ukoll minn W. Bogensberger, bhala aġenti,

wara li semgħet il-konkluzjonijiet tal-Avukat Ġenerali, ipprezentati fis-seduta tal-24 ta' April 2008,

tagħti l-preżenti

### **Sentenza**

- 1 It-talba għal deċiżjoni preliminari tirrigwarda l-interpretazzjoni tal-Artikoli 12 KE u 18 KE.
  
- 2 Din it-talba giet ipprezentata fil-kuntest ta' kawża bejn S. Grunkin u D. R. Paul, minn naħa waħda, u l-iStandesamt Niebüll (Uffiċċju tar-Registatur tal-belt ta' Niebüll) dwar ir-rifjut ta' dan tal-aħħar li jirrikonoxxi l-kunjom tat-tifel tagħhom Leonhard Matthias, kif magħżul u rreġistrat fid-Danimarka, u li jirreġistrah fid-dokument tal-istat ċivili tal-familja li nfetaħ għalihom ma' dan l-uffiċċju.

## **Il-kuntest ġuridiku Ġermaniż**

### *Id-dritt internazzjonali privat*

- 3 L-Artikolu 10(1) tal-Liġi li introduċiet il-Kodiċi Ċivili (Einführungsgesetz zum Bürgerlichen Gesetzbuch, iktar 'il quddiem l-"EGBGB") jipprovdi:

“Il-kunjom ta’ persuna huwa rregolat mil-liġi tal-Istat tač-cittadinanza tagħha.”

### *Id-dritt ċivili*

- 4 Rigward l-għażla tal-kunjom ta’ wild li l-ġenituri tiegħu jkollhom kunjomijiet differenti, l-Artikolu 1617 tal-Kodiċi Ċivili Ġermaniż (Bürgerliches Gesetzbuch, iktar 'il quddiem il-"BGB") jipprovdi:

“(1) Jekk il-ġenituri ma jkollhomx l-istess kunjom ta’ miżżewġin imma għandhom il-kustodja kongunta tal-wild, dawn għandhom, permezz ta’ dikjarazzjoni quddiem

reġistratur, jagħżlu jew il-kunjom tal-missier jew tal-omm fiż-żmien tad-dikjarazzjoni biex ikun il-kunjom mogħti lill-wild mat-twelid. [...]

- (2) Jekk il-ġenituri ma jagħmlux din id-dikjarazzjoni matul perijodu ta' xahar wara t-twelid tal-wild, il-Familiengericht [Qorti tal-familja] għandha tittrasferixxi d-dritt tad-determinazzjoni tal-kunjom tal-wild lil wiehed mill-ġenituri. Is-subparagrafu 1 għandu japplika *mutatis mutandis*. Il-qorti tista' tistabbilixxi terminu għall-eżerċizzju ta' dan id-dritt. Jekk id-dritt tal-għażla tal-kunjom tal-wild ma jkunx ġie eżerċitat qabel l-iskadenza ta' dan it-terminu, il-wild jingħata l-kunjom tal-ġenitur li lilo kien ingħata d-dritt.
- (3) Meta wild jitwielew barra mit-territorju Ġermaniż, il-qorti m'għandhiex tittrasferixxi d-dritt tal-għażla tal-kunjom tal-wild lil wiehed mill-ġenituri inkonformità mas-subparagrafu 2 sakemm ma ssirx talba f'dan is-sens minn wiehed mill-ġenituri jew mill-wild jew sakemm ma jkunx meħtieġ li l-kunjom tal-wild jiġi reġistrat f'att Ġermaniż tal-istat ċivili jew f'karta tal-identità Ġermaniża."

## Il-kawża prinċipali u d-domanda preliminari

- 5 Leonhard Matthias Grunkin-Paul twieled fis-27 ta' Ġunju 1998 fid-Danimarka, iben D. Paul u S. Grunkin, li dak iż-żmien kienu miżżewġin u li tnejn li huma għandhom in-nazzjonalità Ġermaniża.

- 6 B'mod konformi ma' ċertifikat relattiv għall-kunjom ("navnebevis") tal-awtorità Daniża kompetenti, dan it-tifel ingħata, skont id-dritt Daniż, il-kunjom Grunkin-Paul, li tnizzel fl-att tat-twelid Daniż.
  
- 7 L-Uffiċċju tar-Registatur Ġermaniż irrifjuta li jirrikonoxxi l-kunjom tat-tifel kif kien intgħażel fid-Danimarka, għar-raġuni li, skont l-Artikolu 10 tal-EGBGB, il-kunjom ta' persuna huwa rregolat mil-liġi tal-Istat tan-nazzjonalità tagħha u li d-dritt Ġermaniż ma jippermettix li t-tfal ikollhom kunjom doppju, kompost minn dak tal-missier u dak tal-omm. Ir-rikorsi pprezentati mill-ġenituri tat-tifel Leonhard Matthias kontra dan ir-rifjut ġew miċhudin.
  
- 8 Il-ġenituri tat-tifel, li ddivorzjaw fil-frattemp, ma kellhomx l-istess kunjom u rrifjutaw li jagħzlu l-kunjom tat-tifel b'mod konformi mal-Artikolu 1617(1) tal-BGB.
  
- 9 L-Amtsgericht Niebüll giet adita mill-iStandesamt Niebüll sabiex tiddeċiedi dwar it-trasferiment minn wieħed mill-ġenituri ta' Leonhard Matthias tad-dritt li jagħzel il-kunjom tat-tifel skont l-Artikolu 1617(2) u (3) tal-BGB. Dik il-qorti ssuspendiet il-proċedimenti u għamlet domanda għal deċiżjoni preliminari lill-Qorti tal-Ġustizzja skont l-Artikolu 234 KE. Fis-sentenza tagħha tas-27 ta' April 2006, Standesamt Stadt Niebüll (C-96/04, Ġabra p. I-3561), il-Qorti tal-Ġustizzja kkonstatat li l-Amtsgericht Niebüll, li kellha quddiemha kwistjoni fil-kuntest ta' proċedimenti mhux kontenzjużi, kienet qed taġixxi bhala awtorità amministrattiva mingħajr, fl-istess ħin, ma kienet qed tintalab tiddeċiedi kawża u b'hekk ma setgħetx tiġi kkunsidrata bhala li teżerċita funzjoni ta' qorti. Għal din ir-raġuni, il-Qorti tal-Ġustizzja ddikjarat ruhha inkompetenti biex tirrispondi d-domanda magħmula.
  
- 10 Fit-30 ta' April 2006, il-ġenituri tat-tifel Leonhard Matthias talbu lill-awtorità kompetenti li huwa jiġi rreġistrat bil-kunjom Grunkin-Paul fid-dokument tal-istat civili tal-familja miżmum f'Niebüll. Permezz ta' deċiżjoni tal-4 ta' Mejju 2006,

l-iStandesamt Niebüll irrifjuta li jirreġistrah hekk għar-raġuni li d-dritt Ġermaniż dwar il-kunjomijiet ma jippermettix li jsir hekk.

- 11 Fis-6 ta' Mejju 2006, l-Amtsgericht Flensburg giet adita mill-ġenituri tat-tifel b'talba sabiex todna lill-iStandesamt Niebüll jirrikonoxxi l-kunjom tat-tifel tagħhom kif magħżul u rreġistrat fid-Danimarka u sabiex inizzlu fid-dokument tal-istat ċivili tal-familja bl-isem Leonhard Matthias Grunkin-Paul.
  
- 12 Il-qorti tar-rinviju tikkonstata li mhuwiex possibbli li tordna lill-iStandesamt Niebüll sabiex tirreġistra kunjom mhux permess mid-dritt Ġermaniż, iżda għandha xi dubji dwar il-kompatibbiltà mad-dritt Komunitarju peress li ċittadin tal-Unjoni huwa kostrett juża kunjom differenti fi Stati Membri differenti.
  
- 13 F'dawn iċ-ċirkustanzi, l-Amtsgericht Flensburg iddeċidiet li tissospendi l-proċeduri u li tagħmel lill-Qorti tal-Ġustizzja s-segwenti domanda preliminari:

“Fid-dawl tal-projbizzjoni ta' diskriminazzjoni stabbilita bl-Artikolu 12 KE u fid-dawl tad-dritt għal moviment liberu ta' kull ċittadin tal-Unjoni stipulat fl-Artikolu 18 tat-Trattat KE, id-dispożizzjoni dwar il-kunflitt bejn liġijiet li tinsab fl-Artikolu 10 tal-EGBGB hija valida safejn tipprovdi li l-liġi li tikkonċerna l-kunjomijiet hija marbuta biss maċ-ċittadinanza?”



## Fuq id-domanda preliminari

- 14 Permezz tad-domanda tagħha, il-qorti tar-rinviju tistaqsi, essenzjalment, jekk l-Artikoli 12 KE u 18 KE jipprekludux li l-awtoritajiet kompetenti ta' Stat Membru jirrifjutaw li jirrikonoxxu l-kunjom ta' tifel kif ikun intgħażel u jkun ġie rreġistrat fi Stat Membru ieħor li fih it-tifel ikun twieled u fejn ikun ilu jirrisjedi minn mindu twieled u li, bħall-ġenituri tiegħu, ikollu n-nazzjonalità tal-ewwel Stat Membru biss.

### *Fuq il-kamp ta' applikazzjoni tat-Trattat KE*

- 15 Preliminarjament, għandu jiġi kkonstatat li s-sitwazzjoni tat-tifel Leonhard Matthias taqa' taħt il-kamp ta' applikazzjoni sostantiv tat-Trattat KE.
- 16 Fil-fatt, għalkemm, fl-istat attwali tad-dritt Komunitarju, id-dispożizzjonijiet li jirregolaw il-kunjom ta' persuna jaqgħu taħt il-kompetenza tal-Istat Membri, dawn għandhom, fl-eżerċizzju ta' din il-kompetenza, josservaw id-dritt Komunitarju, sakemm ma tkunx involuta sitwazzjoni interna li m'għandha ebda rabta mad-dritt Komunitarju (ara s-sentenza tat-2 ta' Ottubru 2003, Garcia Avello, C-148/02, Ġabra p. I-11613, punti 25 u 26 u l-ġurisprudenza ċċitata).

- 17 Il-Qorti tal-Ġustizzja diġà kkonstatat li teżisti tali rabta mad-dritt Komunitarju fir-rigward tat-tfal li jkunu ċittadinin ta' Stat Membru iżda li jgħixu legalment fit-territorju ta' Stat Membru ieħor (ara s-sentenza Garcia Avello, iċċitata iktar 'il fuq, punt 27).
- 18 Għaldaqstant, it-tifel Leonhard Matthias għandu dritt, fil-prinċipju, jinvoka fir-rigward tal-Istat Membru li għandu ċ-ċittadinanza tiegħu d-dritt mogħti mill-Artikolu 12 KE li ma jbati ebda diskriminazzjoni minhabba n-nazzjonalità tiegħu kif ukoll id-dritt, stabbilit fl-Artikolu 18 KE, li jiċċaqlaq minn post għal ieħor u li joqgħod liberament fit-territorju tal-Istati Membri.

*Fuq l-Artikolu 12 KE*

- 19 Għal dak li jikkonċerna l-Artikolu 12 KE, għandu madankollu jiġi kkonstatat qabel kollox li, kif sostnew l-Istati Memrbi kollha li pprezentaw osservazzjonijiet lill-Qorti tal-Ġustizzja u l-Kummissjoni tal-Komunitajiet Ewropej, it-tifel Leonhard Matthias mhux qed ibati, fil-Ġermanja, ebda diskriminazzjoni minhabba n-nazzjonalità tiegħu.
- 20 Fil-fatt, peress li l-imsemmi tifel u l-ġenituri tiegħu għandhom biss in-nazzjonalità Ġermaniża, u peress li, fir-rigward tal-ghoti tal-kunjom, id-dispożizzjoni dwar il-kunflitt bejn liġijiet in kwistjoni fil-kawża prinċipali tirreferi għad-dritt sostantiv Ġermaniż fir-rigward tal-kunjomijiet, l-għażla tal-isem ta' dan it-tifel fil-Ġermanja skont il-liġi Ġermaniża ma tistax tikkostitwixxi diskriminazzjoni minhabba n-nazzjonalità.

*Fuq l-Artikolu 18 KE*

- 21 Ghandu jiġi mfakkar li leġizlazzjoni nazzjonali li tpoġġi fi żvantaġġ ċerti ċittadini nazzjonali minhabba s-sempliċi fatt li eżerċitaw il-libertà tagħhom li jmorru minn post għal ieħor u li joqogħdu fi Stat Membru ieħor tikkostitwixxi restrizzjoni għal-libertajiet mogħtija mill-Artikolu 18(1) KE lil kull ċittadin tal-Unjoni (ara s-sentenzi tat-18 ta' Lulju 2006, *De Cuyper*, C-406/04, Ġabra p. I-6947, punt 39, u tat-22 ta' Mejju 2008, *Nerkowska*, C-499/06, Ġabra p. I-3993, punt 32).
- 22 Il-fatt li individwu jkun obligat juża, fl-Istat Membru li jkun ċittadin tiegħu, kunjom differenti minn dak diġà mogħti lillu u rreġistrat fl-Istat Membru fejn twieled u fejn jirrisjedi jista' jostakola l-eżerċizzju tad-dritt, stabbilit fl-Artikolu 18 KE, li jmur minn post għal ieħor u li joqgħod liberament fit-territorju tal-Istati Membri.
- 23 Fil-fatt, għandu jiġi mfakkar li l-Qorti tal-Ġustizzja diġà kkonstatat, fir-rigward ta' tfal li għandhom in-nazzjonalità ta' żewġ Stati Membri, li jekk ikollhom kunjomijiet differenti, dan jista' jikkawżalhom inkonvenjenti serji fil-livell kemm professjonali kif ukoll f'dak privat li jirrizultaw b'mod partikolari fil-fatt li jiltaqgħu ma' diffikultajiet biex jibbenefikaw, fl-Istat Membru li dawn it-tfal ikunu ċittadini tiegħu, mill-effetti legali ta' atti jew ta' dokumenti li fihom jintuza l-kunjom rikonoxxut fi Stat Membru ieħor li jkollhom in-nazzjonalità tiegħu wkoll (sentenza *Garcia Avello*, iċċitata iktar 'il fuq, punt 36).
- 24 Inkonvenjenti serji bħal dawn jistgħu jirrizultaw ukoll f'sitwazzjoni bħal dik fil-kawża prinċipali. Fil-fatt, ftit jimporta f'dan ir-rigward jekk il-kunjomijiet differenti humiex il-konsegwenza tan-nazzjonalità doppja tal-persuni kkonċernati jew tal-fatt li, fl-Istat

Membru fejn ikunu twieldu u jirrisjedu, id-determinazzjoni tal-isem hi marbuta mar-residenza, filwaqt li, fl-Istat li għandhom in-nazzjonalità tiegħu, din id-determinazzjoni hi marbuta man-nazzjonalità.

- 25 Hekk kif tirrileva l-Kummissjoni, diversi azzjonijiet tal-ħajja ta' kuljum, kemm fil-qasam pubbliku kif ukoll f'dak privat, jirrikjedu li tingħata prova tal-identità, prova li normalment tingħata permezz tal-passaport. It-tifel Leonhard Matthias għandu biss in-nazzjonalità Germaniża u l-hruġ tal-imsemmi dokument jaqa' taħt il-kompetenza esklużiva tal-awtoritajiet Germaniżi. Fil-każ li dawn jirrifjutaw li jirrikonoxxu l-kunjom kif intgħażel u għe rreġistrat fid-Danimarka, dan it-tifel ser jingħata, mill-awtoritajiet Germaniżi, passaport li fih ikun imnizzel kunjom differenti minn dak li jkun irċieva fl-Istat Membru msemmi l-ahħar.
- 26 Konsegwentement, kull darba li t-tifel ikollu jaġhti prova tal-identità tiegħu fid-Danimarka, l-Istat Membru li t-wieled fih u li ilu jirrisjedi fih minn mindu t-wieled, jidhol fir-riskju li jkollu joqgħod inehhi d-dubji fir-rigward tal-identità tiegħu u li jkollu jelimina s-suspetti ta' dikjarazzjoni falza mqanqlin mid-diverġenza bejn, minn naħa, il-kunjom li dejjem uża fil-ħajja ta' kuljum tiegħu u li jinsab kemm fir-reġistri tal-awtoritajiet Daniżi kif ukoll fid-dokumenti uffiċjali kollha li tfasslu fir-rigward tiegħu fid-Danimarka, bħal, b'mod partikolari, l-att tat-twelid, u min-naħa l-oħra, il-kunjom li jinsab fil-passaport Germaniż tiegħu.
- 27 Barra minn hekk, in-numru tad-dokumenti, b'mod partikolari attestazzjonijiet, ċertifikati u diplomi li fihom tidher diverġenza f'dak li jikkonċerna l-kunjom tat-tifel x'aktarx jikber mal-mogħdija tas-snin billi huwa għandu relazzjonijiet stretti kemm mad-Danimarka kif ukoll mal-Germanja. Fil-fatt, jirriżulta mill-proċess li dan it-tifel, għalkemm jgħix prinċipalment ma' ommu fid-Danimarka, sikwit imur joqgħod il-Germanja biex iżur lil missieru li mar jirrisjedi hemmhekk wara d-divorzju tal-konjuġi.

- 28 Kull darba li l-kunjom użat f'sitwazzjoni konkreta ma jikkorrispondix ma' dak li jinsab fid-dokument ipprezentat bhala prova tal-identità ta' persuna, b'mod partikolari jew biex jinkiseb il-benefiċċju ta' xi servizz jew ta' xi dritt, jew biex jiġi stabbilit li persuna tkun għaddiet minn xi eżami jew li tkun kisbet xi diploma, jew li l-kunjom li jinsab f'żewġ dokumenti pprezentati flimkien ma jkunx l-istess, divergenza bħal din fil-kunjom tista' tqanqal dubji fir-rigward tal-identità ta' din il-persuna u tal-awtenticità tad-dokumenti pprezentati jew tal-veracità tal-informazzjoni li tinsab fihom.
- 29 Ostakolu għall-moviment liberu kif jirriżulta mill-inkonvenjenti serji deskritti fil-punti 23 sa 28 ta' din is-sentenza jista' jiġi ġġustifikat biss jekk ikun ibbażat fuq kunsiderazzjonijiet oġġettivi u jekk ikun proporzjonat għall-għan legittimament imfittex (ara, f'dan is-sens, is-sentenza tal-11 ta' Settembru 2007, Il-Kummissjoni vs Il-Ġermanja, C-318/05, Gabra p. I-6957, punt 133 u l-ġurisprudenza ċċitata).
- 30 Sabiex jiġġustifika r-rabta esklużiva tad-determinazzjoni tal-kunjom man-nazzjonalità, il-Gvern Ġermaniż u whud mill-Gvernijiet l-oħra li pprezentaw osservazzjonijiet lill-Qorti tal-Ġustizzja jsostnu b'mod partikolari li din ir-rabta tikkostitwixxi kriterju oġġettiv li jippermetti li l-kunjom ta' persuna jiġi ddeterminat b'mod ċert u kontinwu, li jiġi ggarantit li l-aħwa jkollhom l-istess kunjom u li jinżammu r-relazzjonijiet bejn membri ta' familja estiża. Barra minn hekk, dan il-kriterju huwa intiz biex jiżgura li l-persuni kollha ta' ċerta nazzjonalità jiġu ttrattati bl-istess mod u biex jiżgura determinazzjoni identika tal-kunjom tal-persuni li għandhom l-istess nazzjonalità.
- 31 Ebda waħda mir-raġunijiet invokati insostenn tar-rabta tad-determinazzjoni tal-kunjom ta' persuna man-nazzjonalità tagħha, għalkemm huma legittimi fihom infushom, ma jixirqilha tingħata importanza ta' tali natura li tista' tiġġustifika, f'ċirkustanzi bħal dawk tal-kawża pincipali, rifjut tal-awtoritajiet kompetenti ta' Stat Membru li jirrikonoxxu l-kunjom ta' tifel kif diġà ntagħzel u ġie rreġistrat fi Stat Membru ieħor li fih tweled dan it-tifel u fejn ilu jirrisjedi minn mindu tweled.

- 32 Fil-fatt, sa fejn ir-rabta man-nazzjonalità hija intiża biex tiggarrantixxi li l-kunjom ta' persuna jista' jiġi ddeterminat b'mod kontinwu u stabbli, għandu jiġi kkonstatat, hekk kif irrilevat il-Kummissjoni, li, f'ċirkustanzi bħal dawk tal-kawża prinċipali, din ir-rabta twassal għal riżultat kuntrarju għal dak imfittex. Fil-fatt, kull darba li t-tifel se jaqsam il-fruntiera bejn id-Danimarka u l-Ġermanja, se jkollu juża kunjom differenti.
- 33 Għal dak li jirrigwarda l-għan li jiġi ggarantit li l-aħwa jkollhom l-istess kunjom, biżżejjed jiġi kkonstatat li din il-problema ma teżistix f'din il-kawża.
- 34 Barra minn hekk, għandu jiġi kkonstatat li r-rabta, imposta mid-dritt internazzjonali privat Ġermaniż, tad-determinazzjoni tal-kunjom ta' persuna man-nazzjonalità tagħha tippermetti ċerti eċċezzjonijiet. Fil-fatt, huwa paċifiku li r-regoli Ġermaniżi dwar il-kunflitt bejn liġijiet relattivi għad-determinazzjoni tal-kunjom ta' wild jippermettu rabta mar-residenza abitwali ta' wieheċ mill-ġenituri meta din tinsab fil-Ġermanja. Għaldaqstant, wild li, bħall-ġenituri tiegħu, ma jkollux in-nazzjonalità Ġermaniża jista' jingħata fil-Ġermanja kunjom magħżul skont il-liġi Ġermaniża meta wieheċ mill-ġenituri jkollu r-residenza abitwali tiegħu hemmhekk. Sitwazzjoni simili għal dik tat-tifel Leonhard Matthias tista' għalhekk tirriżulta wkoll fil-Ġermanja.
- 35 Il-Gvern Ġermaniż isostni wkoll li l-legiżlazzjoni nazzjonali ma tippermettix li jingħataw kunjomijiet komposti minn iktar minn kunjom wieheċ għal raġunijiet prattiċi. Fil-fatt, it-tul tal-kunjomijiet għandu jkun jista' jiġi limitat. Il-legiżlatur Ġermaniż ha ċerti miżuri sabiex il-ġenerazzjoni ta' wara ma tkunx kostretta tirrinunzja għal parti mill-kunjom. Dak li jinkiseb minn ġenerazzjoni waħda f'termini ta' libertà jekk jiġu ammessi l-kunjomijiet doppji, jintilef mill-ġenerazzjoni ta' wara. Fil-fatt, din ma jkollhiex iktar l-istess possibbiltajiet ta' abbinament ta' kunjomijiet bħall-ġenerazzjoni ta' qabilha.

- 36 Madankollu, kunsiderazzjonijiet bħal dawn ta' faċilità amministrattiva ma jistgħux ikunu biżżejjed biex jiġġustifikaw ostakolu għal-libertà ta' moviment kif ġie deskritt fil-punti 22 sa 28 ta' din is-sentenza.
- 37 Barra minn hekk, hekk kif jirrizulta mid-deċiżjoni tar-rinviju, id-dritt Ġermaniż ma jeskludix għalkollox il-possibbiltà li jingħataw kunjomijiet komposti minn iktar minn kunjom wiehed lil tfal ta' nazzjonalità Ġermaniża. Fil-fatt, hekk kif ikkonferma l-Gvern Ġermaniż waqt is-seduta, meta wiehed mill-ġenituri jkollu nazzjonalità ta' Stat Membru ieħor, il-ġenituri jistgħu jagħzlu li l-kunjom li jingħata lit-tifel tagħhom jiġi stabbilit skont il-leġislazzjoni ta' dan l-Istat.
- 38 Barra minn hekk, għandu jiġi kkonstatat li ma ġie invokat quddiem il-Qorti tal-Gustizzja ebda motiv speċifiku li jista' jekk ikun il-każ, jipprekludi r-rikonoxximent tal-kunjom tat-tifel Leonhard Matthias, kif ingħata u ġie rreġistrat fid-Danimarka, bħall-fatt li dan il-kunjom, fil-Ġermanja, imur kontra l-ordni pubbliku.
- 39 Fid-dawl tal-osservazzjonijiet magħmula iktar 'il fuq, ir-risposta li għandha tingħata lid-domanda magħmula hija li l-Artikolu 18 KE jipprekludi, f'ċirkustanzi bħal dawk tal-kawża prinċipali, li l-awtoritajiet ta' Stat Membru, billi japplikaw id-dritt nazzjonali, jirrifjutaw li jirrikonoxxu l-kunjom ta' tifel kif ikun intgħażel u jkun ġie rreġistrat fi Stat Membru ieħor li fih it-tifel ikun tweled u fejn ikun ilu jirrisjedi minn mindu tweled u li, bħall-ġenituri tiegħu, ikollu n-nazzjonalità tal-ewwel Stat Membru biss.

## Fuq l-ispejjeż

40 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

**L-Artikolu 18 KE jipprekludi, f'ċirkustanzi bħal dawk tal-kawża prinċipali, li l-awtoritajiet ta' Stat Membru, billi japplikaw id-dritt nazzjonali, jirrifjutaw li jirrikonoxxu l-kunjom ta' tifel kif ikun intgħażel u jkun ġie rreġistrat fi Stat Membru ieħor li fih it-tifel ikun twieled u fejn ikun ilu jirrisjedi minn mindu twieled u li, bħall-ġenituri tiegħu, ikollu n-nazzjonalità tal-ewwel Stat Membru biss.**

Firem